

* తనయత

౧

“ఇంకను రాలే దేమి?” అని రాజకుమారి ఇందుకీర్తి అనెను.

“ఇంత జాగేల?” అని మహారాజాధిరాజు ఇందుకేసరి అనెను.

ఈచబుకులతో భటు లందఱును వెలికిఁ బరుగిడి చూచి వచ్చి “ఇదె వచ్చి రిదె వచ్చి” రని మనవి చేసిరి.

కోమటిపెద్దయు, కోటిశ్వరుఁడును, వృద్ధుఁడు నగు విజయమాలియు, నతని కుమారుఁడు మలయమాలియు, వడి వడిగా సింహాసనముకడకు వచ్చిరి. విజయమాలి తూలిపడి దానిని సాష్టాంగదండప్రణామముగా పరిణమింపఁ జేసెను. కులయమాలి రాజకుమారికి కనులప్పగించి నిలువఁబడిపోయెను.

రాజ్యలక్ష్మి, వీరలక్ష్మి అను దాసికలవలన మలయమాలి ఇందుకీర్తిసౌందర్యమును పలుమాఱులు వినియుండెను. “చూడ నపుడు చెవులే దొడ్డవి” అని యతఁ డనుకొనెను.

కొందఱు భటులు కొన్ని పెట్టెలుతెచ్చి విజయమాలి కనుసన్నలచే సింహాసనముముం దుంచి ప్రక్కల నిలువఁబడిరి.

*చూ. కథాసరిత్సాగరము ౧౨ లం. ౫ శరం. ౨౦౪—౩౧౦ శ్లో.

ఇందుకేసరి కోమటిపెద్దను చూపులచే గారవించి “సముద్రయానము సంతోషకరమాయెనా?” అని అడిగెను.

“దేవరవారి దర్శనమువలె” అని విజయమాలి ప్రత్యక్షత రించి, రాజకుమారిని రెప్పవాల్యక చూచుచున్న కుమారునిం జూచి, “నాయనా! ఆ పెట్టెలో... అల్లదిగో... ఆ పెట్టెలో”

మలయమాలి ఉలికిపడి తండ్రిని జూచెను. విజయమాలి “ఆ పెట్టెలోని ఆణిముత్యములు తీసి యిమ్ము” అని యనెను.

మలయమాలి పెట్టె తెరిచి అందలి యాణిముత్యములం దీసి యిందుకీర్తికడకుం బోబోయెను.

“ఆగు మాఁగుము. నీ చేతులు మలినముగా నున్న” వని విజయమాలి తా నాముత్యములం దీసికొని రాజసన్నిధికిం జని “షహారాజా, ఇవి శుక్తిపేళికలు; మఱి యివి కావేరిలోని ఆణిముత్యములు. ఇవి దేవరకు కానుక” అని యనెను.

“ఇవి బుద్ధభగవానునకే తగిన” వని ఇందుకీర్తి యనెను.

“తల్లీ! నా గర్భమున నీవే జనించితివి, కావేరిగర్భమున నివియే, జనించినవి” అని యిందుకేసరి యనెను.

“రాజకుమారికంత శుక్తికిఁగాక మఱి దేని కివి తగును?” అని అనఁబోయి మలయమాలి వెంటనే నిగ్రహించుకొనెను.

“వీని కేమిగాని ముందు బుద్ధదేవుని జూపుము” అని ఇందుకీర్తి యనెను.

“జరాజీర్ణమగు నా యీ దేహము భగవానుని మోయ నోచుకొనలేదు. నాయనా! చేతులు దులుపుకొని నీవే చెప్పి చేయించిన బుద్ధదేవుని పదిలముగాఁ దీసి నీవే దేవరవారికడ నుంపుము” అని విజయమాలి యనెను.

మలయమాలి సంతసించి, బుద్ధుని పైకి దీసి సింహాసనము ముందుంచి, తెర తొలగించి యిందుకీర్తిని జూచుచు నిలువఁ బడెను. మలయమాలి లోఁగడఁ దాను జూచివచ్చిన సముద్రము లవణరాశి యనియు, యిందుకీర్తి లావణ్యరాశి యనియు ననుకొనెను.

ఇందుకేసరియు, ఇందుకీర్తియు వడివడిగా గద్దె దిగి బుద్ధు నకు మోకరించి లేచిరి.

“ఇది యేమి రాయి?” అని యిందుకీర్తి యడిగెను.

“సింహాశపు పాలరాయి” అని మలయమాలి అనెను.

“మేలుమేలు. ఇట్టి విగ్రహము చెప్పి చేయించి తెచ్చి నందులకు నీయభిజ్ఞతను కొనియాడ కూరకుండఁజాలను” అని మలయమాలిని ప్రశంసించి యిందుకీర్తిని జూచి “నా భావన కిది ప్రతిబింబము. ఈ దేవుని వేణువనమునఁ బ్రతిష్ఠింతుము” అని యిందుకేసరి యనెను.

“ఆప్రదేశమే సార్వజనికము. ఇంతియకాక అది మలయ మాలివనమున కెట్టెదురు.” అని యిందుకీర్తి యనెను.

“వేషువనము మా కానుకొనియుండుటచే మేమును భస్మలము” అని మలయమాలి యనెను.

ఇటు లనుచుండఁగా చరాలున నటకు వినయబోధితి విజయంచేసెను. ఎల్లరు నతనికిఁ బ్రణమిల్లిరి. అతఁ డాప్రతినును రెప్పపాల్పక చూచి “బుద్ధుడే యిచట నవతరించె” ననెను.

“ఈ యవతారమునకుఁ దగిన తావు?” అని యిందు కేసరి అనెను.

“వేషువనము.”

ఈ యేకవాక్యత కందఱి మోములును వికసించెను.

“తను నెల వగుచో శిల్పుల రావించి విహార మొనరించు యత్నము నాది” అని వినయబోధితి యనెను.

“నిర్మాణ మెంత కాలములో నగును?” అని యిందు క్షీర్తి యడిగెను.

“అయిదాతేండ్లలో” అని వినయబోధితి పలికెను.

“తా మిఁక ఆ ప్రయత్నమున నుండుఁ” డని యిందు కేసరి యనెను.

దివాణపు మొగసాలలో పదునాఱు గంటలు మ్రోఁగెను. ఎల్లవారల మోములందును సంతసము మోసులే త్తఁగా మలయమాలిమోమున విచారము తాండవించెను.

“జీవకళ యుట్టిపడుచున్నటు లీవిగ్రహమును జేయించి నందులకు మలయమాలి శీల్పజ్ఞుఁడు. ఈ కళాభిజ్ఞున కీహారము

పురస్కార మగుఁగాక” అని యిందుకీర్తి తనహార మొకటి తీసి యిచ్చి, “మలయమాలీ! నీకౌశల్యము మా విహారనిర్మాణమునకుఁ గూడఁ దోడ్పడుఁగాక. మఱి మాతో నక్కఱయున్న పుడెల్లపుడు మీకు మాప్రాసాదము ముక్తద్వారము” అని యిందు కీర్తి అనెను:

“తమ రసికత కితఁ డధముర్ణుఁ” డని మలయమాలి అనెను. ఇందుకీర్తియు, ఇందుకేసరియు వినయజ్యోతిని భిక్షకు లోనికిఁ గొంపోయిరి. మలయమాలిచూపుల కొసలు ఇందు కీర్తి దువ్వలువతుదలఁ దాకి విధురము లై పోయెను.

“నాయనా! పద” అని విజయమాలి అనెను.

“నీవు నడవవయ్యా” అని మలయమాలి తండ్రి వెనుక తడఁబడుచు వెనుజూచుచు నడవదొడఁగెను.

౨

దుకాణమున మలయమాలి పచ్చలతివాచిమీఁద దిండు నానుకొని కూరుచుండెను. సిద్ధుఁ డను భటుఁడు త్రాసు లోనగు పరికరములను దుడిచి లోపలి గదులనుండి ఆయాయీ వస్తువులఁ దెచ్చి సెట్టిముందుఁ బెట్టుచుండెను.

“ఎక్కడి రాజకుమారి, ఎక్కడి మలయమాలి? ఆది మంగళముహూర్తము.” అని మలయమాలి లోలోపల ననుకొనుచు, ఆ రంగము సంతయు మనోనయనమునఁ దిలకించుచుండెను.

బేరగాండ్లు వచ్చుచుఁ బోవుచు నుండిరి. అందఱకును వెలలుచెప్పు మలయమాలి యిపుడు తన మానసమున నెలకొనిన మన్మథాపణమున ఇందుకీర్తివెల తెలిసికొనుచుండెను.

విశ్వబ్రాహ్మణుఁడొకఁడు వచ్చి మలయమాలిని జూచుచునే యతని పోలెము గనిపట్టి యచట నిలువఁబడెను. 'కూరుచుండు' డని సిద్ధుఁడు మరియుదచేయఁగా నతఁడు కూర్చుండి- "సెట్టిగాదూ! చిన్నమువెల ఎటులున్నది?" అని యడిగెను.

మలయమాలి ఉలికిపడి చూచెను. బేరగాండు మరల నడిగెను.

"ఏమీ?"

"బంగారమువెల ఎటు లున్నది బాబయ్యా?"

"మామూలే."

అపుడు బంగారువెల రెట్టికీరెట్టిగా నుండెను. విశ్వబ్రాహ్మణుఁడు షటి బేరమాడక "నూలు చిన్నము లిప్పింపుఁడు" అని అడిగెను.

మలయమాలి మేలిమి దీసి ఒకపిడిరాత గీచి చూచి "సింహాసనమునుండి లేచినపు డిందుకీర్తి యిటులే మెఱసిపోయె" నని యనుకొని దాని బేరగానిముం దుంచి ఆచి చూచుచుండెను.

"తూఁచి యిండు."

ఈమాట వినియు చూపు మరల్చుకొనఁజాలకున్న మలయమాలి బేరగాని మందలింపు విని విసువుతో త్రాసెత్తి తూఁపఁ

దొడగెను. “ఇటు లెంత బంగారము వైచినను ఇందుకీర్తితోఁ దులతూఁగునా?” అని తలఁచుచు మలయమాలి బంగారు కణికల నూరక త్రాసులోఁ గురిపించుచుండెను. నేలఁ దాఁకు చున్న యాబంగారము “న న్నింతగాఁ వ్యయింపవల” దని ప్రాణాచారము పడుచున్నటు లుండెను. మలయమాలి యామేలిమిని బీఱకాయలటులు తూఁచి బేరగానిముందు పడవైచెను. బేరగాఁ డామేలిమిని మూటగట్టుకొని వడివడిగా రూకలు లెక్కించి కుప్పవోసి పరువిడెను. మలయమాలి యాకుప్పను జూచి “ఇటు లెంత కుప్పవోసినను ఇందుకీర్తి యగునా?” అని అనుకొనుచుండెను.

ఇంతలో నింకొక బేరగాఁడు వచ్చి “ఆరతికర్పూరము ఉన్నదా?” అని అడిగెను. మలయమాలి తల యూఁపి “ఇందు కీర్తి నాకు దాపుగా వచ్చి మాటలాడినపుడు పచ్చకప్పురమే యాయెను” అని అనుకొనెను.

“వఁబది తులము లిప్పింపుఁడు.”

మలయమాలితలలో పచ్చకప్పురమే యుండెను. కావున బేరగానిచేతిలో పచ్చకప్పురమే పడెను. ఆరతికప్పురపువెలయే మలయమాలిపెట్టెలోఁ బడెను.

ఇంతలో మఱియొకఁడు వడివడిగా వచ్చి “కస్తూరి ఉన్నదా?” అని అడిగెను. మలయమాలిమానసము ఇందు కీర్తిశరీరసారభ మాఘ్రాణింపదొడగెను.

“అయ్యా, కస్తూరి-కస్తూరి?”

“ఆఁ.”

కస్తూరి: ఆలనన్దం చేయకుండు బాబయ్యా. వినబడ్డదా?”

“ఆఁ. వినబడ్డది. రాజకుమారిహృదయ సౌరభము నాఘ్రాణించునది, రాజకుమారిముఖచంద్రునిచేఁ గోరబడు నది...” అని యిటు లాఁగక మలయమాలి చెప్పికొనుచుఁ బోవుచుండఁగా బేరగాఁడు “సెట్టిగారూ! రోగి దర్భలమీఁదికి పోవుచున్నాఁడు. నారాయణస్త్రణమున కిది సమయము. తొం దరగా కస్తూరి యిండు” అని అనెను.

మలయమాలి తన ధోరణి నాఁపి ఇంత కస్తూరిఁ దీసి యిచ్చి “వెల యక్కఱలే” దని చెప్పి యతనిని బంపివై చెను.

దివాణపుదాసి వచ్చెడు వేళ యగుచుండెను. ఆతఁ డత్రెత్తి యాకసము దెసఁ జూచి, “ఓరి సిద్ధా! ఇంటికిఁ బోయి క్రొత్తగాఁ దెచ్చిన మలయచందన మెత్తికొని రమ్ము” అని యాజ్ఞాపించెను.

ఆసందులో కొందఱు కొంటెబేరగాండ్రువచ్చి కొన్ని వస్తువులఁ గొని ధనమొసఁగకయే మలయమాలిని మోసగించి వెడలిపోయిరి.

వీరలక్ష్మి సెలయేటివలె వచ్చి “సెట్టిగారూ! నాకు బజా రులో చాల పని ఉన్నది. వెండ్లికొమార్తెగారి చీటి ఇదిగో! ఈవస్తువు లన్నియు కట్టింపుఁడు” అని ఒక చీటి మలయమాలి మీఁదఁ బడవైచి గబగబ వెడలిపోయెను.

మలయమాలి యాచీటిని కనుల కద్దుకొని యందలి ప్రతి అక్కరమును పరిశీలించెను. తరువాత దాని నతఁడు ముద్దులతో ముంచియొత్తెను. పిదప దాని నతఁ డెట్టెదుట నిడుకొని ఆలోచనలపాలాయెను.

వీరలక్ష్మీ వచ్చి నివ్వెఱపడి “ఏమయ్యా, ఇంకను ఇటులె కూర్చుంటి వేమి ?

“ఈ చీటి వ్రాసిన దెవరు ?”

“శ్లోత్తగా అడిగెద వేమిటయ్యా ? వెండ్లికూతురు గారు మీకుఁ దప్ప మఱొకరికి స్వయముగా చీటి వ్రాయరు. మలయమాలిగారియెడ వారి కంత అభిమానము. వారి అభిమానము. నిలుపుకొనుటకేని మీ అయ్య అసలు సరకీయఁడేమి ?”

“ఏమిటి ? ఈ సరకులు చూడు.” అని కొన్ని వస్తువులు వీరలక్ష్మీముందు పడవయిచి, మలయమాలి చీటిలోని వస్తువుల నన్నిటిని అనఁటియాకులలోను, సదాపనసయాకులలోను కట్టెను.

వీరలక్ష్మీ వానిని దీసికొని రాజవీధి నంతయు గుమగుమ లాడించుచుఁ బోయెను.

అపుడు బేరగాంధ్రు పలువురు రాఁదొడఁగిరి. మలయమాలి యిత్తడికిబడులు పుత్తడిని, గవ్వలకుబడులు రవ్వలను ఇచ్చి సిద్ధుఁడు రాకముందే దుకాణము మాసి యిలుదారిఁ బట్టెను.

మలయమాలి చేయించి తెచ్చిన బుద్ధవిగ్రహముచే రాజు
 ప్రాసాదమే విహారముగా మాతెను. నాగరకులేకాక నాగరులంద
 టును బుద్ధనిజూచి మలయమాలికడకు వచ్చి యతనినిఁ బ్రశంస
 చేయకుండఁ బోవుటలేదు. ఇటులు మలయమాలిమేడగూడ
 నొకక్షేత్రమాయెను. కాని వారి ప్రశంసలుమాత్ర మా ప్రతి
 శుకువలెనే యతనికిని వినబడుటలేదు. మలయమాలి నగరము
 నందే విద్య నభ్యసించెను. అతని కన్ని దర్శనములందును సహా
 ధ్యాయులు కలరు. అన్ని శిల్పములందును సహపాతులుకలరు.
 “యూగికి వలయు నేకాగ్రతయా, జ్ఞానికి వలయు వివేకమును,
 దార్శనికునకు వలయు శుశాగ్రబుద్ధియు, కవికివలయు ప్రతిభయు
 ఈ ధనపిశాచమున కేలరా?” అని అనుకొనినవాఁ డొకఁడేని
 వారిలో లేడు. చదువుకొనునపుడు ప్రక్కలఁ బదివేల డప్పులు
 మ్రోగినను అతఁడామ్రోతయెడ బధిరుఁడు. ఎట్టెదుట సూర్యో
 దయమైనను అతఁ డంధుఁడు. అట్టి మలయమాలిని సహాధ్యాయు
 లు, నుపాధ్యాయులును గొందఱు ‘రాయి’ యనియు,
 మఱి కొందఱు ‘గూబ’ యనియు నేటికి నుపహసించుచుఁ
 బ్రశంసించుచుఁ బోవుచుందురు. నేఁ డతనిఁ జూడవచ్చిన సహా
 ధ్యాయులలో కలశుఁ డను కాసీఁడును, మంథరకుఁ డను.
 చిత్రకారుఁడును నతనిఁ జూచి “నీవు తెచ్చిన బుద్ధుఁడు సర్వజ్ఞుఁ
 డయినచో నీవు కళాభిజ్ఞుఁడ” వని ప్రశంసించిరి. మంథరకుఁడు
 మలయమాలికి సహాధ్యేతయే కాక మిత్రుఁడు. ప్రకృత మితఁడు.

రాజశిల్పి. ఇట్టి యీతని ప్రశంసగూడ మలయమాలిచెవి నాట లేదు. కావున వీరందఱును మహాబధిర బిరుద మొకటికూడ మలయమాలికిఁ బ్రసాదించి నిర్గమించిరి.

మలయమాలి తన ఉపవనమునకుఁ జనెను. ఎట్టెదుటి వేణువనమును విలోకిం చెను. అచట పలువురు పనిబాగులవాండ్రు విహారమునకు పునాదులు తీయుచుండిరి. ఆతఁడు తోటమాలిని చూచి “ఓయీ, ఈ తీయఁబడుచున్న పునాదుల కెదురుగా మన తోటకర యంతయుఁ దీసివైచి యినుపకటకటా లెత్తింపుము” అని యాజ్ఞాపించి లోనికేగెను.

పలుతావులును, బలురంగులును గల పూవులు వనదేవ తకు కచఢార్యములై యంగరాగములై యలంకారమును నిండారించెను. తుమ్మెదలు కొమ్మకొమ్మకుఁ దిరుగు త్రిమ్మరు లగు టయకాక గాయకు లయిపోయెను. మలయమాలియు నిటులు గాయకుఁ డయిపోయెను:

పచ్చనివారిలో మిగులఁ బచ్చని దెంతయు నెమ్మనంబులకై
ముచ్చిలువారిలో మిగుల ముచ్చిలఁ గల్గిన దందకత్తెలం
దెచ్చగువారిలో మిగుల నెచ్చయినట్టిని నాదు డెందముం
బిచ్చి యొనర్చుచున్నయది పిన్న దదియ్యెడ నేడ నున్నదో ?

వటిరింత లెవరి యింగితమునో యీలలు వేయుచుండెను మలయమాలియుఁ దన యింగితమును దెలుపుట కీలలు వేసెను. తోయిలలు కోకో యనెను. మలయమాలి చేతులు చాఁపి

అట్లెత్తి చూచి ఆచ్యవడి నిట్టూర్చెను. నాలు గడుగులలో
నతని కొక కాటుకపిట్ట కానిపించెను. దాని కతఁడు చేమోడ్చి
కనులు మోడ్చెను. పిదప ఇందుకీర్తి వచ్చుచున్నటులు భావించి
యిటులు పద్య మల్లెను :

నీవు వచ్చుచునుండ నీమందు పదియాఱువన్నె బంగరుదాలు పర్వలెత్తు
నీవు నిల్చినచోట నింగిపై నేలపై నెత్తావు లాలయ వెన్నెలలు కాయు.
నీవు పోవుదువేని నీ వెన్న విశ్వంబు నీ చెంగు పట్టి నికా వెంబడించు
నీవు కన్నెత్తిన నివ్వెఱ నెల్ల చుక్కలు మోకరించు నీ కాలిముందు
నీవు కూర్చుండు నెడలను నీదుక్రింద, కాంతిచక్రంబు పీఠమై కానిపించు.
నీవు పన్నుండు నెడలను నెవ్వెలుంగు, పాపపూపాను పగును లావణ్యమూర్తి!

చంద్రుఁ డుదయించుచుండెను. అతఁడు దిగుడుబావికడ.
కరిగెను. దానిచుట్టును ఆకుబచ్చని పొదరుటీరములు. వానిలో
ఎలపులుఁగుల యెలుఁగులు నీటిలో నంచలుఁగొంచలు. కనుసెవు
లకు తగిలిన-మిగిలిన వేడుక.

అంతలో సశబ్దమగు వేణువనము నిశ్శబ్దమాయెను. కర్త
కరు లందఱును కాకులవలె నెగిరిపోయిరి. పిమ్మటఁ గొంతసేపటి
కా ప్రాంతమును దిలకింప రాజకుమారి వచ్చుచుండెను. వైశ్ణవి
కుమారుఁ డామెరాకను గ్రహించి పొంచిచూచి—

వనదేవతవే మేలిపసిమిచూకుంబచ్చ పట్టుచీరను మేనఁ గట్టినపుడు
రాయంచవే యంచెరవళితో నడుగును బెట్టి వేఱడుగును బెట్టినపుడు
నీణవే చెలులతో విరిదమ్మినెత్తావి యసివాఱు దిరుగ మాటాడినపుడు
శారదపూర్ణి మాచంద్ర మోబింబంబవే యెట్టయెదుట మోమె త్తినపుడు

భాద్రపదమాసమున నమావాస్యవేళ, మాలధమ్నిల్ల ! వెనుకకు మరలినపుడు
హృదయదేవతవేయెట కేఁగినప్పు డేమి చేసినయపు డేమి యెంచినపుడు

అని పద్య మల్లి వెంటనే తనమీఁద నున్న సన్నని
యు త్తరీయముఁ దీసి వేణువన ద్వారమునఁ బఱచి తా నాపలి
కేఁగి పరికించు చుండెను.

మునిముందు వచ్చిన యిందుకీర్తి యావలువను జూచి
చుట్టుప్రక్కలఁ జూచెనుగాని యామె కచట నెవరును గానరా
లేదు. 'అమ్మాఱిగారనిన దేవత అని తలఁచుకొను వా రెవరో
పఱచియుందురనీ' వీరలక్ష్య ఆనెచు.

“చూడవచ్చినవా రెవరో పాఱివేసుకొని పోలేదుకద?”
అని రాజ్యలక్ష్య ఆ యుత్తరీయమును దీసి దులిపి బుజముమీఁద
వేసికొనఁబోయెను.

“ఇటు లిమ్ము” అని యిందుకీర్తి దానినిఁ దీసికొని వేణు
వలమున బ్రవేశించెను.

మలయమూలిహృదయము నృత్యమొనరించెను. తన
యనురాగలతిక యిందుకీర్తి బుజలములమీఁద ప్రాకిపోయె
నని యుత్తడనుకొనెను. తన ప్రేమయే యుత్తరీయమై యిందు
కీర్తి నాచ్ఛాదించెనని యతఁడు మురిసెను. ఉత్తరీయమే మూక
దూతియాయెనని యతఁడు సొగసెను. శ్రునరుక్తులకుఁగాని, సంభా
వనలకుఁగాని విసువులేని కుతూహలముచే నతని హృదయమ
గారయాయెను.

రాజ్యలక్ష్మీయు, వీరలక్ష్మీయు వెనుదిరిగి చూచిరి. ఇందుకీర్తి
వెనుకబడియుండెను. చలువవెన్నెల వలువచే గప్పబడి దవ్వల
నుండి వచ్చుచున్న యిందుకీర్తి మలయమాలి కొక రహస్య
దేవతవలె గానిపించెను. ఆలోచనము దెలుపు పాదవిక్షేపము
లతో నామె దారితలకు వచ్చెను.

ఇందుకీర్తిబుజములమీఁద తన యుత్తరీయము మలయ
మాలికీఁ జక్కఁగాఁ గానిపించెను. ఇందుకీర్తి యచట మఱొక
మా అంతటఁ గలయఁగాంచెనుగాని, వృథా.

ఇందుకీర్తి ముందునడవఁగా దాసికలు వెనుక నడచి
పోయిరి. ఇందుకీర్తిమూఁపులమీఁద తానే పోవుచున్నటులు
మలయమాలి తలపోసెను.

౪

సిద్ధా, ద్రవ్యముల నన్నిటిని సిద్ధపఱచితివా?

నా పేరే సిద్ధప్ప కాదటండీ?

అహఁ? ఫేనక మున్నదా?

ఆఁ

దంతరాగము ?

ఆఁ

వసనాంగరాగము ?

ఆఁ

ఆలక్తకము ?

Presented by
Dr. K. Prabhakara Reddy, M. D. (Paed)
Child Specialist, PRODDATUR
Mobile No. 9440170808

ఆఁ

అంజనము ?

ఆఁ

అప్పు డచటికి వీరలక్ష్మి ఉడుకుపీరువలె వచ్చి “వెండ్లి కొమా రైగా రిప్పుడు ఓలలాడుటకు ఏటికి దయ చేయుచున్నారు. గబగబ ఈ సరకులు కట్టుడు.” అని మలయమాలిమీఁడ ఒక చీటి పడవైచి “కొమటివాడలో పనిఉన్నది; ఇప్పుడే వచ్చితి నని రెండడుగులు వై చెను.

“ఉండు ముండుము”

“వడిగావత్తుఁగదయ్యో, ఏనుఁతతోందర?” అని వీరలక్ష్మి మాట వినిపించుకొనక అంతర్ధాన మాయెను.

మలయమాలి కొంతనే పన్యమనస్కుఁడై కూర్చుండి పిదపఁ జీటితీసి చదివికొని ‘సిద్ధా’ అనెను.

ఆఁ

వెనుకటివి కాక స్నానోద్వర్తనచూర్ణము, దీపవర్తికలు, శిష్టాకము, శైలజముకూడ పొట్లములు కట్టుము.

సిద్ధుఁడు వాని నన్నిటిని చక్కని పండుటాకులలో అందముగాఁ గట్టుచుండఁగా మలయమాలి మఱొక ప్రపంచము కట్టుచుండెను. ఇంతలోఁ దనకు క్రొత్తమేడ కట్టిన పనివారలలో పెద్ద, ఒక పెద్ద బహుమతికొఱకు వచ్చి మలయమాలికి నమస్కరించెను.

మలయమాలిమానస మపుడు ఇందుకీర్తిని పూలతో
పూజింప నాలోచించుచుండెను. కావున నతఁడు “మంజరీ, నీవు
పూదోట కేగి పూగుత్తుల నన్నిటిని గోసికొనిరమ్ము” అనెను.

అయ్యో, నేను మంజరిని గాను. తరుమేడ గట్టినవాడను.

మలయమాలి కన్నులఁ దెరిచి చూచి “ఆహాఁ. ఓరి
సిద్ధా, నీ వేగి వెంటనే పూలఁ గొనిరమ్ము” అనెను.

సిద్ధుఁడు నిర్గమించెను.

మలయమాలి యాపనివాని యాశ సంపూర్ణముగాతీర్చి
యతనినిఁ బంపివై చెను.

అంత వీరలక్ష్మి వచ్చి “ఏమింటి నెట్టిగారూ, సుగంధాలు
కట్టి ఉంపుడనిన ఇంత పరాకా?” అనెను.

నాపరాకును నీ వీమాత్రము సవరింపఁజాలవా?

ఎటులు ?

నీ విటునుండి సూటిగా ఏటికే వెళ్లునది.

అయ్యో! బుద్ధఘట్టమునకు నడచిపోఁగలనా? నాకువేయి
కాళ్లున్నవనుకొంటిరా?

మలయమాలి మఱిమాటాడక సిద్ధుఁడు కట్టియుంచిన
పొట్లము లన్నియు వీరలక్ష్మి ముందుపడవయి చెను.

“కట్టియునా యీమాటలు?” అని వీరలక్ష్మి వాని నందు
కొని లేడివలెఁ బసువెత్తెను. మలయమాలి అంగడి మాసి
వై చెను.

ఈ రెండకుం జూపిన పొడవు మెడల జక్కవ లుపసంహారించుకొనెను వృక్షములు సూర్యోపాసనమునుండి లేచెను. మెఱుగెక్కిన సూర్యకిరణ ప్రసారముచే నదియంతయు దర్పణ సహస్రఖచితమై స్ఫటికభూమివలె గనుపట్టెను. నేలయు, నింగియు పచ్చియలనెపమునను, కాంతులనెపమునను ఆనందమును చివ్వును. రాజప్రాసాదము నుండి సుగంధప్రవాహ మొకటి నదీప్రవాహమువఱకును బ్రవహించెను. జనప్రవాహముచే నదీ ప్రవాహ మినుమడించెను. మంద మధ్యవేగములచే బ్రసరించు నదీతరంగములు సంకీర్తనముచే నామంత్రిత్రుండైన వరుణుని చేతుల ననుకరించి మాలిన్యమును క్షౌళన మొనరించుచుండెనో యన నొప్పెను.

అపు డిందుకీర్తి దాసీనిరవేక్షముగా నదిలోనికి దిగి బుద్ధుని స్తోత్రము చేయుచు ఓలలాడఁదొడఁగెను. దాసీజన మెల్లయు మాయాదేవి నోలలాడించుచు ప్రవాహముదిగువ స్నాన మొనరింప మొదలిడెను.

మునిగి లేచునపుడెల్ల దేవతలు పుష్పవృష్టి కురిపించిరో యన ఇందుకీర్తిమస్తకము పద్మములను, పాటలములను, మల్లియలను, మొల్లలను, వకుళములను, వంజుళములను వింతగా వైకెత్తుచుండెను. వై నున్న మోచేతివంపు మలుపు దిరిగి పుష్పప్రవాహమొకటి సూటిగా తనమీదికేవచ్చుటామె కక్కజము కలిగించుచుండెను. ఆమె స్నానము ముగించువఱకును పూవు

లామె తల నలంకరించుచునేయుండెను. ఆమె దానికి కారణ
 మాలోచించుచునేయుండెను. దాసీజనములు తియ్యగా పాడు
 బుద్ధునియోలపాటలు జలజంతువుల కహింసావ్రతము నేర్పెను.
 వదీతీరమెల్లయు వేదికాలంకృతమై వేదికలన్నియు బుద్ధులం
 కృతములాఱెను. సార్వజనికమైన ధ్యాననిద్ర యొకటి వ్యాపిం
 చెను. సూర్యుఁ డాయుపాసకల వేనలిచ్చెచ్చునేకాక బ్రహ్మరంధ్ర
 ములఁబట్టిన చెమ్మనుగూడఁ దుడిచివై చెను.

సూర్యు డశ్చుడు తల వంపకుండ వదీదర్పణమున తన ప్రతి
 బింబముల నన్నింటిని జూచుకొనెను. వాయువు రాణివాసముల
 నెత్తావిచే బూరటిల్లి విశ్రాంతి గొనెను. మయూరములు మధ్యా
 హ్నాసూర్యునకు సీనములను, ఎత్తుగీతులను పాడెను. స్నాతా
 యాతమైన జనప్రవాహము రాజవీధికంతయు నశాంతిచే శాంతి
 కలిగించి ప్రాసాదాభిముఖముగా నడచెను.

ఆయెడ మలయమాలి తన మేడ యొక్కచు—

నీటను బుట్టినట్టి నలినీదళలోచన లక్ష్మీవోలు నీ
 వేట మునింగి లేచుతటి నిచ్చిన యీ యభిషేకవారితో
 పాటు మహానురాగపరిపాటికిరీటములైన యా హరితో
 పాటల నీలగౌరసిత పాండరపుష్పము లేడవే చెలీ.

అని కవన మల్లెను.

౫

అన్న పానముల మఱచి మేడమీఁదఁ గూర్చుండి మలయ
మాలి చంద్రు నందు కొనఁగోరెను. ఆ చంద్రుఁ డెంత దవ్వలనున్న
నేమి ? వెన్నెల తనమీఁదఁ బడుచునే యుండెను. కిరణములు
తనను దాఱుచునే యుండెను. వానిని బట్టి లాగినఁ జాలు.

మలయమాలికి తన మేడమీఁద గాలిలేదు. ఉన్నను
అది గాలి కాదు. దానఁ జైతన్యము లేదు. ఇందుకీ ర్తిగాలి యతఁ
నికీఁ గావలయును. అది యేడ దొరకును ? ఆమె ప్రాసాదము
నకుఁ బోవలెను. బలే.

మలయమాలి యొకసారి యాకాశము దెసఁ జూచెను.
చంద్రునిపై కాటుకుబ్బు. దిగంతరాశమంతయుఁ గాటుకకొండ.
ఈ యవరోధము రాజావరోధమునకు మార్గభిక్ష యిడునా?

మలయమాలి రాజమార్గము పరికించెను. చూపు చొర
లేదు. దిగ్గజములన్నియుఁ గలిసి పూర్వరించినటులు సుడిగాలి
వీవఁదొడఁగెను. మిన్ను విఱిగి నటులు మేఘము లఱచెను.
మహానటుని ప్రళయతాండవమునకుఁ బోటుచేయఁ బ్రమథులు
జలిపించుకొర డాలవలె మెఱుఁగులు దిగంతముల మాందు సాట్య
మొనరించెను. కాలరాత్రి కాలద్రొక్కుటవలనఁ బడిన కంతల
నుండి జలప్రవాహము దొణదొణ క్రిందఁ బడుచున్నదో యన
మేఘములు కుంభవర్షము కురియఁదొడఁగెను. వాయుదేవుఁడు
భూగోళమును నొక్కివైచునో యనునటులు తూర్పు పడమర.

గాడ్పులు బొడొండఁ గొట్టుకొనెను. ఇట్టి భీకరసమయమున మలయమాలి పిల్లవలె మేడదిగి రాజప్రాసాదముదెస నడువఁ దొడఁగెను.

విజయమాలి యిపుడు తన కుమారుని వేయికనులతో కనిపట్టుచునే యుండెను. కావున మలయమాలిని ఇరువురుభటులు భూతములవలె వెబడింపఁదొడఁగిరి.

మలయమాలిని గాలి వెనుకకుఁ బడఁద్రోయలేదు; భటులను వెనుకముందులకుఁ గొట్టెను. ఉఱుము లతని వెఱపింపలేదు; భటులను బావురు మనిపించెను. మెఱుపు లతనికి మిఱుమిట్లు గొలుపలేదు; భటుల కన్నులఁ జిల్లు లొనరించెను. వర్ష మతనిని బ్రథర్షింపలేదు; భటుల మేఱులమీఁద బాడె లొనరించెను. మలయమాలిమానసమున ఇందుకీ ర్తిప్రాసాద మొకటియే యుండెను. అతఁ డపుడు దానిప్రాకారము దఱిసెను.

“అరేరే! పిట్ట తప్పించుకొనిపోయెను.” అని ఒక భటుఁ డితరుని చెవిలో నూఁదెను.

“లేదు లే దదిగో ఆప్రాకారముమీఁద.”

“అఱఱ, చూడు చూడు, పిట్ట మాయమకాచున్నది”

భటు లిరువురును క్రింద మీఁదఁ బడుచు లేచుచు కొంతదూరము వెనుకకు వచ్చి యచట నిలువఁబడి యాచిచూచుచుండిరి గాని కన్ను పొడుచుకొనినను లక్ష్యము కానవచ్చుట లేదు. సాహసమునకు సంతసించి మబ్బులు మలయమాలిని జూచె

నో యన నపుడు తళుక్కున మెఱుపులు మెఱసెను.

“ఓరే, మేడచివర చూడు.”

“ఆఁ, ఆఁ, పిట్ట మేడమీఁద వాలినది.”

“సరేకాని ఈపిల్లవానికి విచ్చియెత్తలేదు కద ?”

“ఔరా, మన మిపు డేమి చేయుదము?”

“పోయి ముదుగులికి చెప్పదము”

మలయమాలి ఆమేడమీఁది మూఁడవనిలువుచుట్టును ప్రదక్షిణము చేసెను. ఒక తలుపుగాని, ఒక గవాక్షముగాని లోపలనున్నవారిని మోసగించలేదు. అతఁడు వితరైనను పలు మాఱులు తెఱవఁబ్రయత్నించెను. సింహద్వారమునకును, గవాక్షములకును చెవు లంటించి చూచెను. అతఁడు తన హృదయ స్పందమునే వినఁగలిగెను. అతఁ డొక నిమేష మూలోచించెను. చరాటున నొకమెఱుపు మెఱసెను. కడపలకు రంగువైవ గుట్ట బోసిన జేగురుకణిక లతని కంటఁ బడెను. అతఁ డొక కణిక దీసి కొని, ద్వారోపాంతమున గారచే పాలుగాఱు గోడమీఁద—

మిన్నులం జూడఁబోవు నీమేడయెక్కె రాగవేగముచే ననురక్తుఁ డొకఁడు దానిచుట్టు నతండు ప్రదక్షిణంబు చేయఁ చుండంగరని కేలయింను చెలియ?

అని వ్రాయు సాహసమునకుఁ బూనుకొనెను.

ఇంటికడకు భటులు తెచ్చినవార్త విజయమాలి విని అనుక్షణమును పిడుగులకుఁ దలయొగ్గి వాకిటఁ దిరుగాడు చుండఁగా మెలమెల్లఁగా షబ్బులు మాయఁబొచ్చెను. అతఁడు

తుపానునఁ బడి కొట్టుకొనిపోవుటకు సిద్ధపడియుండఁగా వాయు
వర్షములు చెట్టాపట్టాలు పట్టుకొని వెళ్లిపోయెను. ఆ రాత్రి
యంతయు నేమియు జరుగనటులు తూరుపు రేకలు కానిపించెను.
పొనపొన మలయమాలి కనఁబడుదు సంతసించి విజయమాలి
వడివడిగా లోని కేఁగెను. మలయమాలి వలపుసురమాయి
రాచుకొనిన కనులెఱ్ఱవాఱ వచ్చి తనమేడ యెక్కెను.

రాజప్రాసాదమున పిల్లనఁగ్రోవిపాట నగారామ్రోతతోఁ
గలిసి పత్తనము నంతయు మేలుకొలిపి మరల నిద్రాభిముఖ
మొనరించుచుండెను. ఘోషములందలి ఆవులయు, లేగలయు
ప్రశ్నప్రతివచనములు విశ్వప్రేమను వెల్లడించెను.

ఇందుకీర్తిమేడలోనుండి మైత్రేయుని పాటలు విన
వచ్చెను. మేడముంగలి పిట్టగోడలపై దివియలు వెలిఁగెను.
పలపలని చీకటివిఱియుటతోపాటు తలతల మను వెలుఁగుతెర
దిగంతరముల వ్రేలాడెను.

మాయాదేవికుమారుని ఓలలాడించు పాట ప్రారంభ
మాయెను. ఇందుకీర్తి స్నాతానులి ప్తయై బుద్ధునకు జోలపాడి
మేడయెక్కి సింహద్వారముముం దాఁగిపోయెను. “ ఏమి
యీవ్రాత ? ”

ఆమె దాపునకుఁ జని చదివికొనెను. “ ఎవరు ? ఎవఁ
డితఁడు ? మలయమాలి! మలయమాలి! ”

“ఈ ప్రాకార మెటులు దాఁలెను ? ఈ చుక్కలమేడ యెటు లెక్కెను ? ‘రాగవేగమున నా ? జౌనాను. ప్రేమ యను నిచ్చెన పురుషోత్తముని మహోన్నతమగు మేడనే యెక్కింపఁగలుగునపుడు తుద్రమగు నీమేడ నెక్కింపఁగలుగు టొక లెక్కా ? విశ్వప్రేమచే బుద్ధభగవానుఁడు కత్తులజోను నుండి కదలిపోలేదా ? సెబాసు మలయమాలీ ! నీవు ప్రేమ నెఱిగికొంటివి. వేనే యీవల నుంటిని” అని యిందుకీర్తి ఆ వద్యమును తుడిచివయిచెను.

పిదప ఇందుకీర్తి బుద్ధునిముంగలికిఁ జని మోఁకరిల్లెను. ఆమె లేచి కూర్చుండి ధ్యానసముద్రమున మునిఁగెను.

అటుపిమ్మట ఇందుకీర్తి ఒక దాసీచే మంథరకునిఁ బిలిపించి, ప్రసంగవశమున మలయమాలికిని, అతనికిని గల మైత్రి నెఱిగి “మహాశయా, సమయము వచ్చినపుడు నీమిత్రునకు సాప్రతికృతి యొకటి బహూకరింప మఱవకుము” అని యాదేశించెను.

అర్థము కాక మంథరకుఁడు “తమసెలవు” అని నీళ్లు నమలి సెలవు తీసికొనెను.

౬

మలయమాలి కిందుకీర్తిమీఁది రక్తిచే జగతిమీఁద విరక్తి కలిగెను. ఆతని మానసమున ఇందుకీర్తి బలసినకొలఁది ఆతని శరీరము చిక్కఁదొడఁగెను. అతఁ డిందుకీర్తిని లోపలఁ బెనుచుటచేఁ గాఁబోలు నతని శరీర మిందుపాండర మాయెను.

అతని శరీరము శుష్కించినకొలదియు నతని కాంతి పుష్కల
మాయెను. అతఁడు స్నానానులేపనముల మఱచెను. అతని
కన్నపానములమీఁద అరుచి కలిగెను. అతఁ డంగడిని విడనా
డెను. పరిజనము నేవగించెను. మంచ మెక్కెను.

కొడుకునఁ బొడమిన యీయొడువొడుకునకు తలిదం
డులు తాఱునూ రయిరి.

“ధన్వంతరి నయినను సరే తీసికొనివచ్చి అడిగిన సొమ్మై
సఁగి కొడుకుఁగుఱ్ఱ కౌషధ మిప్పింపు.” డని తల్లి యనెను.

“ఈవ్యాధి ధన్వంతరికి లొంగ దనియు, తగినసంబంధము
త్వరలో విచారింపు” మనియు తండ్రి యనెను.

తల్లి తెల్లబోయి చూచెను.

తండ్రి నిట్టూరెను.

తమతోఁ దులతూఁగఁగల చక్కనిసంబంధ మొకటి తల్లి
యేఱుకొనివచ్చెను. కొడు కు వియ్యమును జయ్య మొన
రించెను. తల్లి అందగత్తెల వెనకఁ బువెను. కొడుకు
లోలోపల కుమిలిపోఁజొచ్చెను.

విజయమాలి కోటికి పడగయెత్తినను కొల్లాయగుడ్డ
తోనే కాలము గడపెను. అతనికి మహారాజాధిరా జధమర్ణుఁ
డైనను అతని ఇల్లు రాజప్రాసాదముకడ వినయము నేర్చికొనియే
యుండెను.

మలయమాలిమానస మాకాశమున విహరింపఁజొడఁగిన
దాది అతఁడు కూడ నాకాశ మెక్కవలసినవచ్చెను. కావున సతని
మేడ రాజకుమారిమేడతోపాటు త్రిభూమముగా మాత్రెను.

“వై కెగురకుము, వై కెగురకు” మని తండ్రి యాదే
శింపఁగా “రెక్క లుంటకు ఫలమేమి?” అని కుమారుఁడు బదు
లాడెను.

మలయమాలి జాబిలి జూడఁగా అతనిమేడ చుక్కలఁ
జూచెను.

మలయమాలి మంచమెక్కిన దిపు డాచుక్కలమేడలో
విజయమాలి రోజుకొనుచు మేడమెట్లెక్కెను. “ముదిమిలో
మేడయొక్క టొక శిక్ష” అని అనుకొనుచు అతఁడు మూఁడవ
నిలువు జేరెను.

తలుపు బిడాయించియుండెను. ‘అయ్యా’ యని పిలిచెను.
‘అయ్యా లేదు, కొయ్యా లేదు.’

విజయమాలి కుమారుని నిరుత్తరతచే శిక్షను పూర్తిచేసి
కొని, బీగము మండ్రగబ్బవలె మొలనుండి వ్రేలాడ నంగడికి
బయలుదేరెను. అతని కొంటిబాఁపఁ డెదురాయెను. అతఁడు
వెనుకకు వచ్చి ఆచమించి కట్టపొడుచుకొనుచు వీధిలోని కేగి
అంగడి తెఱచెను. అంగడి తెఱవఁగనే బేరగాండ్రిఁగలవలె
మూఁగిరి. వారు మలయమాలి నవేక్షించుకొనియుండఁగా
వారికి లోపలఁ గనబడినవాఁడు విజయమాలి, పెద్దపులి!

“రండు, దయచేయుఁడిదిగో తివాచి” యని విజయమాలి, మరియాద చేయుచుండఁగనే ఇదే వత్తుమని బేరగాండ్రు పిట్టలవలె పాటిపోయిరి.

పిదప విజయమాలి అంగడిలోని వెట్టెలన్నియుఁ దెరిచి చూచెను. అతని ధైర్యముతోపాటవి వట్టుపోయెను. తరువాత తాటాకులకవలె తెరిచెను. ఒక పద్దేనియు దానలేకుండెను.

మలయమాలి పద్దు వ్రాయమాలి తానిచ్చిన సంచకరము లన్నియు మఱచెను. దాన నష్టము కలుగు సర కెల్లయుఁ బుచ్చికొనక తప్పకపోయెను. లాభము వచ్చు సరకు రాకపోయెను. ఇటులు అడిసాటా బేరమంతయు నతనిపాలాయెను.

విజయమాలి నోరు మాసికొనుటతో పాటంగడి మాసివేయుఁ దలఁచికొనియు తేనికి వెఱచి సిద్ధునంగడిమీఁదఁ గూరుచుండఁబెట్టి తా నింటికిఁజనెను.

అటుపిమ్మట విజయమాలి సరాసరి వెలయాండ్ర వాడలోనికిఁ జనెను. బాల్యసఖి మధురవాణి యెదురువచ్చి “మాకు నేఁడు తిరునాళ్లు” అని అతనిని లోనికిఁ గొంపోయెను.

“ఆఁ, కంచిగరుడనేవ మా మొగములనే వ్రేలుచున్నది.”

“ఇప్పుడు మీకేమి హాని?”

“ఆఁ, అటు లడుగుము. ధనహాని, మానహాని, ప్రాణహాని, ఈ మూఁడును ఒకే సారి వచ్చి కూర్చున్నవి.”

“అటు లగుచో మాయింట మకాముపెట్టుడు, మా వీధికి వచ్చి నలుబదియేండ్లు దాఁటెను”

“మన షాడలో ఇప్పుడు అందములో నందఱ తలదన్ని నదియు, చదువుకొన్నదియు నగు ప్రాధ యొకతె యున్నదా?”

“ఇది యిప్పుడు ముదియ కాఁబోలు?”

“నీ నా మాట లగునెడల నేను మాత్రము ముదుసలిని కానా?”

“ముప్పది యేండ్లకే ఆఁడుది ముదియ, మగవానికి ముసలి తన మేమిటి? నిన్న కాక మొన్న అబ్బిసెట్టి అఱువదవయేట కన్నె రికము వెట్టలేదా?”

“ఆకన్నె రికము వెట్టిన దబ్బిసెట్టికాదు. ఒకటి—అబ్బి సెట్టి డబ్బు; రెండు—అబ్బిసెట్టి జబ్బు.”

ఈ చివరమాట విని మధురవాణి విజయమాలి దవడ మీఁద చిటకరించి కోటిశ్వరునకును ఇన్నాళ్ల కట్టి జబ్బు ప్రవేశించినదా?” అనెను. విజయమాలి మఱి సై ప్రలేక మధురవాణి చెవిలో తని కుమారుని సంగతి యంతయు సంగ్రహముగాఁ దెలిపెను. మధురవాణి మొగము సుద్దయాయెను. విజయమాలి తల వాల్చి కూర్చుండెను.

కొంతసేపటికి మధురవాణి “బేజారుపడకు! మావాడలో ఇప్పుడు మనీష అని ఒకతె ఉన్నది. దానిని చూచుచో భీష్మఁ డయినను వెండ్లాడ వలయును” అనెను.

మా భీష్ముడు ?

మీ భీష్ముడు రాజకుమారిని కాలం దన్నును

బిగ్గటగా అనకు, బిగ్గటగా అనకు. గోడలకు చెవులుండును. సరికాని, దాని నీరాత్రి పంపగలవా ?

ఇప్పుడే పంపగలనుగాని దానికి తగిన డబ్బు—

డబ్బులకేమి ? నీ వెంత వెలపెట్టిన నంత వెల యిచ్చెదను.

సెట్టి యిప్పు డట్లే ఆనును. చివరకు ఉప్పుగల్లు పెట్టి

పంపును

అది లేనిదే రుచియే రాదు కదా ?

ఓహో ! చింత విటిగినను చేవ విలుగలేదు, సరికాని, నీవు కుబేరుడవు; అది రంభ. ఇక నలకూబరుని అదృష్టము చూచుకో వచ్చును.

విజయమాలి తమలము పుచ్చుకొని గృహాభిముఖుఁడాయెను.

2

దైవమువేరు. చెప్పి తల్లి ఆరేయి తొలిజామున మలయమాలిని మహానసములోనికి దీసికొనివచ్చెను. ఆ సందులో మనీష మలయమాలి మేడ యొక్కెను.

“అన్నరసముకన్న ఆదరణరసము మే” లని అతనితల్లి యొలుగును. కావున నామె కొడుకుమనసున కుల్లాసము కలుగు

వ్యాపారములయొడల జాగృతి వహించెను. మలయమాలి తల్లిదేస కొంచెము సుముఖత చూపెను.

అతఁడు ఆకు నాకి పాలు మూచూచి పండ్లు చేబూని తల్లికడ నెలవుగైకొనెను. తల్లి అందులకే సంతసించెను.

మలయమాలి మేడయంతయు సుపరిష్కృతమై స్నాత ధాతుడైన వాస్తుపురుషునివలె నుండెను. అతని గది దేవతలకుఁ గూడ కాలిడ జంకు కలిగించెను. అతని పాన్పు వెన్నెల నేకి నేయబడినటు లొప్పెను. ఒకమూల పాలరాతి ప్రమిదలో రత్న దీపము వెలుఁగుచుండెను.

మలయమాలి ఒకొకతలువే మూసికొనుచు వైభాగము నకుఁ జేరి యిందుకీర్తి మేడకు సూటిగా నిలిచి చూచెను. భావనయను విద్రాజాలికుఁడు అతని యెట్టెదుట ఇందుకీర్తిని నిలిపెను. అతఁ డామెకు స్వాగత మొసఁగెను.

ఇందుకీర్తిమేడలో దివ్య వెలిఁగెను. మలయమాలినయన భ్రమరము దానిచుట్టును చంద్రాయణ మొనరించెను.

వెలుఁ గాతెను. అతఁ డచటనే అటులనే నిలువబడి పోయెను. అతని మానసము తన్తయ మగుకొలఁది అతనిశరీరము పులకలచే కంటకితమై క్రమక్రమముగా నిట్రాడువోలె నిట్ట నిలుచుండెను. అపు డతని హృదయరంగమున ఇందుకీర్తి నిశితములగు తన చూపుల కందని పరువులతో బ్రహ్మాండము

చివర కేగి నిలువబడెను. ఇందుకీర్తి అవ్యక్తములొనికి దుమికెను. అతఁడు కుప్పున నేలఁగూలెను.

ఈ నవ్యప్రవంచానుభవము మనీషకిదియే మొదలు. కాక మిగిలి నేలఁగూలిన లాక్షావిగ్రహమువలె నున్న మలయమాలిముంగలికి వచ్చి యామె నిలువబడెను. ఆమె జడస్రాయమయిన యాశరీరమునఁ బ్రేమసమాధిని గనులారఁ గాంచెను. భయభక్తులచే, ద్రాసకంపములచే, ననురాగనిర్వేదములచే శబలితయైన మనీష కపుడు పరిచర్యయే చేయవలయునో, ప్రేమాంజలియే యెత్తవలయునో యేమియుఁ దోఁపలేదు. చూపులో లీనమై యామెయు, ఆమెలో లీనమై చూపును ఆవిగ్రహముముందు మఱియొక విగ్రహమై ఏకాంతమయిన యామెడను దేవళ మొనరించెను.

రాచనగరిలో నడిరేయి నగారా మ్రోగెను. పారావారి హెచ్చరికలు దిగంతములఁ బ్రతిధ్వనించెను. నిశాదేవి తలవెండుక లాఱఁబెట్టుకొనినటులు, వేఱులతో నేలఁ బాతుకొని పోయినటులు చీకటులు దట్ట మాయెను.

మలయమాలి కొంచెము కదలెను. మనీష గదిలోనికి వచ్చి చాటున నిలువబడి చూచుచుండెను. మలయమాలి కొంచెముకదలి కనులుదెఱచి 'ఇందుకీర్తి' యని పిలిచెను. మనీష కిర్వ్యాప్రేమము లొక్కపెట్టునఁ బైకుబికెను. "ఎక్కడఁ జూచినను ఇందుకీర్తియే" యని యనుకొనుచు మలయమాలి

తన పానుపుకడకు వచ్చెను. అంత నతఁడు దానిని శూన్య మొనరించి యుద్యానము సశూన్యము కావించెను. ప జాచె ను.

“అహా! వలచినచో ఈ ప్రేమమయునే వలవవలయును” అని యనుకొనుచు మనీష తలుపుచాటునుండి రెండడుగులు ముందులకు వైచి నిలువబడెను.

మలయమాలి చూచి “ఓహో యిందూ! నీహృదయ మిసుమంత ప్రఫుల్ల మయినచో రెక్కలు కట్టుకొని నేనే నీమేడ మీఁద వ్రాలెడివాఁడనుగదా” అనుచు చేతులు చాచి రెండడుగులు ముందులకు వైచి ఆచి చూచి స్తబ్ధుఁడయిపోయెను. మనీష తొట్టుపడెను.

“ఓయవ్వా! నీ విందుకీర్తి కక్కవా, లేక చెల్లెలవా? ఆమె నిన్నిటకుఁ బంపెనా? అగునెడల నీ విపు డిచటి కెటులు రాఁగలిగితివి?”

“వలచి వచ్చిన కసుమూల వెలయాలి కిటకు వచ్చుటకు ధారితే లేకపోయినా?”

“నన్నా వలచితివి?”

మనీష తలవాల్చి యూరకుండెను.

మలయమాలి యొకసారి ఆమెను కలయఁ గాంచెను. ఆమెలావణ్య మతనిలోని యిందుకీర్తిని ప్రజ్వలింపఁజేసెను. అతని కిందుకీర్తి నుండియే స్త్రీత్వమును, లావణ్యమును ఉత్పన్న

మాయెను. అతని కిపు డిందుకీర్తికిని, మిగిలిన స్త్రీలొకమునకును గల తేడాలు విశదముగా గోచరించెను. అతనిముం దెవతయు నిందుకీర్తి కాదు. ఒక సూర్యగోళము నుండి తేజఃకణములు వెలువడుచున్న చందముగా ఒక యిందుకీర్తి నుండి సౌందర్య కణములు వెలువడి స్త్రీలను సృజించుచుండెను.

మలయమాలి యిటు లనెను: “ఓయమ్మా! నీ సౌందర్య మునకు నేను వైతాళికుఁడను. నీ విందుకీర్తికి కుడియెడమగా నుండుటచే విశేషించి గౌరవభాజనమవు. నీవు నాకుఁ జెల్లెల వగుచో నెంత బాగుండి యుండును? వినను మిగిలిపోయినది లేదు. నీకు ధనము కావలయునేని రేపే నీయిల్లు బంగార మగును. నీవిట న న్నొంటరిగా విడిచి వెళ్ళము.”

“నాకు ధనమేల? వలపునకును, ముడుపునకును అత్త కోడలివరుస. నేను నిన్ను ప్రాణములతో వలచితిని. నేను నిన్ను జూచికొనుచు నీముంగలఁ బడియుండును.”

“వలదు వలదు. నన్నుఁ జూచుచుఁ గూర్చుండుట పున్నె మా, పురుషార్థమా? దైవము యుండు గూర్చుండుము. అది పున్నెము, పురుషార్థము. ఈ బొమ్మకడ నేమికలదు, ఖట్టియే!’

“పరుల కుపదేశించునెడల నీకన్న నే నేడాకు లెక్కువ చదివితిని. నేను నీపాదములంటి చెప్పుచున్నాను-నిన్ను నే వల చితిని”

మలయమాలి ఒక వెట్టినవ్వు నవ్వి వడివడిగా మెట్లు దిగి వెళ్లిపోయెను.

ప్రక్కగదిలో పొంచియున్న విజయమాలి మనీషకడకు వచ్చి “వెటసింపఱోయి వెటచినచందము చేసీతివే” అనెను.

అతనిమాట వినిపించుకొనక మనీష — “భూమిచివర నున్నను సరే మలయాలిని నేను వలతును.” అని మేడదిగి వెడలి పోయెను.

“అయ్యవారిని జేయఱోవ కొఱియైనటు లున్నదే! వహ్వ! ఒక పిచ్చికి తోడు రెండవ పిచ్చి.” అని విజయమాలి ఏమియు దోఱక మేడ దిగివచ్చి వాకిట నిలువఱబడియుండఱగా కొంతనేపటికి భటులువచ్చి “మలయమాలి తోఱటలో సుఖము గా ఉన్నాఱ” డని చెప్పి పోయిరి. విజయమాలి అంత నొక నిట్టూరుపు విడిచెను.

౮

ఆరుఱునాఱటిప్రాద్దున నారదుఱు రహఱోదేవిని రచ్చ సావడి కీడ్చెను. ఇరుగు పొరుగులవా రందఱును “మలయ మాలి లేచిపోయె”నని చెప్పుకొనిరి. వారి ఱురుగుపొరుగులవా రందఱును “మలయమాలికి పిచ్చియెత్తిన” డని చెప్పుకొనిరి. కొఱుటివాడ ఱంతయు కొఱీశ్వరునియింటికి వచ్చి పరామర్శ చేసిపోవుచుండెను.

విజయమాలి ప్రాణములు ప్రాణములలో లేవు. గోరు
చుట్టువై రోకటిపోటువలె ఈజనభూష యేమి? లోకులు
మూచి కంజలి పట్టక చెట్ట నిటులు చెవాకులు చేసికొందు రేమి?

“మలయమాలి లేచిపోయె” నను వార్త పామరులలో
దుర్గంధమువలె వ్యాపించెను. “తండ్రియే వెడలనడచె” నని ఒక
గుం పనుకొనెను. “మలయమాలికి పిచ్చియైతై” నని ఇంకొక
గుం పనుకొనెను, దానిమీఁద చిలవలు పలవలు వికసించెను.
“మలయమాలిని బ్రహ్మచర్యమున బంధించుట తలిదండ్రులదే
త” ప్పని మహాజనము తీర్చిచెప్పెను.

ఈతీర్పుచే విజయమాలికి వగద్దు పుట్టెను. తాను కొడు
కునకు పెండ్లిచేయవనెనా? కొడుకు చిన్నవాఁడా చితకవాఁడా?
చదివినవాఁడా చదువనివాఁడా? అతని కే వధువును నచ్చదు.
తా నేమి చేయఁగలఁడు? ఈమాట లెవరు విందురు? లోకము
మూయ మూఁకు డున్నదా? విజయమాలి తలుపులు మూసికొని
మరణదండమును నిరీక్షించుచు మంచ మెక్కెను.

మలయమాలితల్లి గ్రామదేవతలకు మ్రొక్కుబడులు
చెల్లింపఁ జనెను. అచటివారందఱు నామెను గాంచి “చేతులు
కాలిన పిదప ఆకులు పట్టుకొన్న నేమి లాభము? ఎన్నఁడు
లేనిది ఇతర దేవతలను—ఈబుద్ధులను ప్రబుద్ధులను కొలుచుచో
బెడిసికొట్టదా?” అని అనిరి. ఈవల కుమారునిమీఁది వాత్స
ల్యము, ఆవల రాజదండమువలని భయము! ఇటు చూచిన

నూయియు, అటు చూచిన గోయియునుగా ఆమె ఏమియు
మాటాడఁజాలక మ్రొక్కుబడు లచటనే విడిచిపెట్టి యిలు
దూఱి సిద్ధు నంగడినుండి రావించి కుమారుని కనిపట్టియుండు
టకుఁ దోఁటకుఁ బంపెను.

విజయమాలిగృహఃసంతరాశమున ఒగటిపూఁటనే రాత్రి
దేవత కాపురము పెట్టెను. లక్ష్మీ దేవి కలకలలాడుచుండఁగనే
జ్యేష్ఠా దేవి సివాలాడఁజొచ్చెను.

“తలుపు.”

“ఎవరు వారు?”

“పలుకకువే పలుకకువే” యని విజయమాలి తన్నుగా
అనెను.

“నేను రాజ్యలక్ష్మిని.”

విజయమాలి తలుపు తీసెను. ‘నేఁడు కొట్టు తెఱవ
లేదేమి?’ అని రాజ్యలక్ష్మి చిఱునగవును వెదవులలో నజఁచి
పట్టెను.

“బౌరా! మఱచితీని. నేను వచ్చి యిచ్చెద” నని విజయ
మాలి రాజ్యలక్ష్మిని వెంటఁ బెట్టుకొని అంగడిఁ బోయి వలసిన
ద్రవ్యములిచ్చి బానినిఁ బంపివయ్యెను.

కొంటెకోమటులు కొందఱు విజయమాలికడకు వచ్చి
“మామా! నీవు రాజుగారి వియ్యంకుడవు, ఇఁక నీ కి యంగడి

యెందుల" కని వితగా నాతని నొవ్వనాడిరి. మఱికొందఱు
 "శుక్రబాద్ధుడ" వని దూయఁ బట్టుకొనిరి. కొందఱు "వెలి
 వేయుదు" మని బెదరించిరి.

విజయమూలిగుండెలు రాలుగా మాఱెను. ఆతఁ డం
 గడిమూసి యిలుమోమూఱెను. దారిలో అల్లరిపిల్లకాయలు
 "అడుగో రాజుగారి వియ్యంకుఁడు, రాజుగారి వియ్యంకుఁడు"
 అని అఱవఁదొడఁగిరి. విజయమూలి చెవులు మూసికొని యిం
 టికీఁ బరుగెత్తెను.

ఆతఁ డా పగలంతయు నెట్టులో గడపి రాత్రి మలయ
 మాలిని ఉద్యానగృహమున బంధములో నుంచెను. ధన మం
 తయు నచటనచట నేలలో పాఠివెట్టెను. స్థిరాస్తి నంతయు
 వారి వీరివేరఁ బెట్టెను.

విజయమూలి దాఁచ మఱచిన రవ్వయోయన వేగుఁజుక్క
 పొటుక్కునఁ బొడిచెను. తూర్పుతలపొలమున ఉపాదేవి
 రవ్వలదుకాణము తెఱచెను.

విజయమూలి మోఁకాలుదిగని కొల్లాయ యొకటి కట్టు
 కొనెను. వాకిట ధర్మలపాన్పు పఱచెను. దానిప్రక్కనే వం
 కరకఱ్ఱ యొకటి పెట్టుకొనెను. భార్యను బోసి చేసెను. వేల
 కన్నులు గల ఉత్తరీయ మొకటి కప్పుకొని ఆ దర్భశయన
 ములంకరించెను. భార్యను కాళ్లకాఁడఁ గూర్చుండు మనెను.
 ఊరెగిరిపోవునటు లేడ్చు మనెను. దివాలాతీసెను.

౯

వెట్టివానిని చూడ వేడుక. కావున మలయమాలితోట మనుజాకీర్ణ మాయెను.

మలయమాలి కా వనమే నందన వనము. ఆ యుద్యాన కుటీరమే వై జయంతము. మలయమాలి కానందనమున స్వేచ్ఛ గాఁ దిరుగాడ వీ లుండెను. విసను ఇశ్రు డతఁ డా వై జయం తము దాఁటఁ దలఁచుకొనలేదు.

హంసపది యను దాది చాటుగా నాతనిఁ జూడఁజూ యెను. మలయమాలి ధ్యానములో నుండెను. హంసపది కనుల నీరు పెట్టుకొని “కోటికి పడగెత్తిన కోమటి కొంటబిడ్డవు. కన్న కడుపున చిచ్చుపెట్టితివి. చిన్నప్పుడు నే నిచ్చిన పా లీటులు వెట్టిపా లగునని కలలో నయినను అనుకొనలేదు నాయనా!” అని ఆక్రందించి వెళ్ల లేక వెళ్ల లేక వెళ్లి పోయెను.

బట్టుకవి బాలరాజు వచ్చి చూచి—

“బంగారువంటి కోమటి

సంగీతముచేత బేరసారము లుడిగెనూ”

అని దీర్ఘము తీసి వెళ్లెను.

కలకంఠి యను వేరు గల కలహకంఠి యొకతె వచ్చి కొంచె మాచి చూచి నెటిక విడిచి - “విచ్చియట? డబ్బు న్నచో సరి - అది లేకున్నచో?” అని గద్దరించెను.

అలివేణి వచ్చి “పిచ్చికి మం దేమయినను వాడు చున్నారా?” అని అడిగెను.

“నీకు పిచ్చి. ఆయన కేమి పిచ్చియే? మదపిచ్చికి మం దేమిటే? లొటిపిటశూల రోజళ్లకు గాని లొంగదు.” అని కలకంఠి యనెను.

అలివేణి నోటికి గుడ్డ అడ్డముపెట్టుకొని కలకంఠిని చేబూని వెనుదిరిగెను.

మలయమాలి సహాధ్యాయుఁ డొక్కఁడువచ్చి ఆకుటీరము ప్రదక్షిణించుచు—

“మా దిగుడుబావిలో సొక
చేద స్తపు హంస తపము చేసెడి;| అది దా
మోదరసాభీకాసా
రోదికపద్మనినిఁదక్క నొల్లదు చేసిన్.”

అని పఠించుచు వెడలిపోయెను.

ఇటులు గురువులును, సహాధ్యేతలును, మిత్రులును, బంధు గులును, పరిచితులును, పరిచారకులును వచ్చి కూచి నివ్వెఱును, కోపమును, దయను, విచారమును, అమర్షమును, విషాదమును పొంది యెవరి యిండ్లకు వారు వెడలిపోయిరి.

వెనుక రాజకుమారి యిచ్చిన యాజ్ఞ యిప్పుడు మంథ రకున కర్థమాయెను. అతని కలమును, కుంచెయు రాజకుమారిని

పరివేషించెను. అతని హృదయభ్రమర మామెరూప కుసుమ
గుచ్ఛములోఁ దిరిగినకొలఁదియూ నతనికలము జుఘూరిత
మగుచువచ్చెను. అతని లోఁజొపునకు బం టగు వెలిచూపు
చూచినటులెల్ల నతని చేతిలోని కుంచె యాడెను. అతని మానస
మామె రూపదేశమును ప్రదక్షిణించుచుండఁగా నతని కల
మొక లావణ్యా మృతమును పటకలశమున నింపెను. అతఁడంత
రంగసముద్రమును మధించి తూలికాగ్రముచే రంగరించి అవూ
ర్వమగు నొక నేత్రాలంకారమును పటాగ్రమునకుఁ దెచ్చి పొడ
వుగా నొక నిట్టూర్పు విడిచెను.

విజనముగా నున్నపుడు మలయమాలి యేమి చేయునో
చూడఁదలఁచి కాఁబోలు సూర్యుఁడు నేలమీఁద మోము మోపి
తన కిరణముల నా కుటీరములోనికిఁ బంపుచు, ఇటు మంథరకుని
ప్రతిభను కొనియాడఁ గాఁబోలు తన కరములచే నొకతూరి
ఆ చిత్తరువు నంటి తిగుచుకొనెను.

మంథరకుఁ డాచిత్తరువును చేలము చాటునఁ బెట్టుకొని
మలయమాలి కుటీరమునకుఁ గొంపోయెను. చూడవచ్చిన వా
రండలును వెడలిపోయిన తరువాత మసకమసక చీకటిలో మెల
కువగా అడుగులు వేసికొనుచు పిల్లివలె నతఁడు లోనికేఁగి
మలయమాలి కూరుచున్న కుటీరముచుట్టును దిరిగి లోపలను,
వెలుపలను బరీక్షించి చూచెను. మలయమాలి మహాసమాధిలో
నుండుట గనుఁగొని కుటీరములోని కడుగు దీసి యడుగు

వెట్టుచుఁ జని యతని యెట్టెదుట నాచి త్తరువును నిలిపి యట నుండి దొంగవలె మెలమెలగా వెడలిపోయెను.

౧౦

కృష్ణద్వితీయ ఆకాశమున మంచుదీప మెత్తెను. భూధే నువు నాక్రమించిన దోమలు చీకటులు పాటిపోఁదొడఁగెను. కోటికోటి వెలుగుగుత్తులతో కలకలలాడు నాకాశము మానవులకు వస్తుప్రదర్శనశాలయో యన భాసించెను. వెన్నెలపులుఁ గులు వెంపరలాడెను.

అపుడు మలయామాలి కనులు దెరిచెను. అతఁ డెదుట జూచి—“సహస్ర బోధి బోధ్యతులకు కేంద్ర మయినది నీమోము. ఒకసారి నాకడకురమ్ము, ఈ ప్రదేశ కులంకరించి యెంతనే పయినది? ఆహా! ఎన్నాళ్లకు నాతపము ఫలించినది?” అని యెదురుచూచెను. కాని ఆ యిందుకీర్తి అతనికిఁ బ్రత్యుత్తర మీలేదు, దాన మలయ మాలి కొంచెము వికలుఁ డాయెను.

అపుడు దక్షిణ దిశ్చాయక మలయామాలిని జూచి నిట్టూర్చినదో యన మలయానిలము ప్రసరింపఁ దొడఁగెను. అతలు మలయానిలుని రాకకు సంతసించి తామై బిగ్గన కౌఁగిలి గొనుట చేతనో యన నెత్తావు లుబికి నాసికా పుటములకు తలమునక లాయెను. ఆచిత్రపటము కొంచెము ముందులఁ కూఁగి గాలికిఁ గొట్టుకొని వచ్చిన తావి తనదిగాఁ జేసికొనెను.

మలయమాలి సంతోషభరితుడై — “నేను సింహళమునం దున్నపుడు బుద్ధుని త్రోవనుబట్టి సన్నాశ్విసదండమును చేచి బూని నిర్వాణనగరమునకు పోవఁ దలసోసికొంటిని. కాని యిందూ! నేను మొదట నిన్నుఁ జూచినపుడు నిర్వాణమునే చూచితిని. నేనపుడు మఱిచితిని. అది నిర్వాణము కాక మఱేమి?

“కాని తరువాతఁదరువాత ననుభూతిచేఁగాని తృప్తి చెందని కామక్షుధ సాప్రాణములలోఁ బ్రవేశించుట కనుఁగొంటిని. ఆగ్నిజ్వాల నాయుంటి నాలుగుమూల లంటుకొనెను. కొందఱు దానిని రోగ మనిరి. మఱికొందఱు వెట్టి యనిరి. సరకు మంచిది కాదని తెలుపుటకు లోకు లొక పాడుపేరువెట్టి దానిని హింసింతురు. నా పని యటులే యయినది.

“తరువాత నే నా యగ్నిలో నాహుతి యగుదు ననుకొంటిని. కాని యటులు కాలేదు. న న్నది బూడిద చేయుటకు బదులు నాలోని మాలిన్యమును భస్మీకరించెను. ఇప్పుడు నాలో మహామైత్రి పదాఱువన్నె బంగారమై మెఱయుచున్నది. ఇందూ! ఇక రమ్మ. స్కంధపంచకము దాఁటి ఈ మైత్రి భూమిలో మునిఁగిపోవుదము.” అని అనెను.

మలయవాయు వతని మాటల నాలకించుటకొ యన నిలుచుటచే ఆప్రకృతియు నిశ్చల మాయెను. మలయమాలి

యిందుకీర్తి ప్రతివచనమునకు కనీకట్టుకొని యుండెను గాని
వృథా.

మలయమాలి నపు డనుమానపిశాచ మావహించెను.

“ఇది యిందుకీర్తి ప్రతికృతియా?”

అతఁడు కొంచెము దక్షిణమునకును, కొంచె ముత్తర-
మునకును వంగి చూచెను. ఆమె తనను చూచుచున్నటులు,
మాటలాడఁ జోవుచున్నటులు, కదలుచున్నటులు అతనికిఁ
గానిపించెను. అతఁ డెటు వంగి చూచినను ఆమె యతనినిఁ-
జూచుచునే యుండెను. ఈ దెస ఆ చిత్రపటము తన సృష్టికిఁ
సాఫల్యమును సంపాదించుకొనెను.

ఇందుకీర్తి మానవ్రత మవలంబించెనా? మలయమాలి
మఱి యాఁగక యాచిత్రపటమును సమీపించెను. మీఁదఁ
జేయివైచెను!

౧౧

“ఈచిత్రరు విచటి కెటులు వచ్చెను?”

ఈ ముడి అతనికి విడలేదు.

“ఇందుకీర్తియే పంపెనా?”

ఏమో ఎటులో వచ్చెను. వచ్చెనుబోఁ జాలు. అది తన
భాగ్యము. మలయమాలి ఆ చిత్రరువును దెచ్చి యెదుట నిడి.

కొని కూరుచుండెను. కొంతసేపు కన్నులఁ గాంచెను. కొంత సేపు మోమును దిలకించెను. కొంతసేపు కఠమును కనుఁ గొనెను. ఇటులు నఖశిఖాపర్యంతమును, శిఖానఖపర్యంతమును మరలమరలఁ గనుఁగొనెను. అతఁ డిటు లవలోకించుచుండఁగనే తెలవాఁడెను.

అతఁ డాచిత్తరువుతోఁ బ్రసంగించును. తా నా చిత్తు రువుమాటలు వినును. అతఁ డా చిత్తరువు నలంకరించును తాను దాని తృప్త్యుత్పల గమనించును. అతఁడు వలయు వస్తువులఁ గనుఁగొనును. వానిని సమర్పించును.

అతని కిందుకీర్తితో ప్రణయకలహములు సంభవించెను. వెరవేఁకి జనించెను. సమసిపోయెను. అతఁ డిందుకీర్తిని బతిమా లెను. బతిమాలించుకొనెను. మాటలాడక కూరుచుండెను. మాటలాడెను. ఆమె బదులుమాటలు వినెను. ఈరీతిగా నతని కా చిత్తరువే యిందుకీర్తి యయిపోయెను.

అతని కిందుకీర్తికిఁగాను సత్యప్రపంచమునుండి కావల సిన వస్తువులు లేవు. సంకల్పముచే సృజింపఁబడిన వస్తువులే యామె కుపాయనములు. కాని ఒకానొకనాఁడు ఇందుకీర్తి నలంకరించుటకు చెట్లు పూచిన పూవులే మలయమాలికిఁ గావల సినవచ్చెను. అంతట నామెతో వనవిహారము చేయు తలఁపు కలి గెను. అతఁడు వెంటనే యిందుకీర్తితో కుటీరము వీడి వనము లోనికిఁ జనెను.

ఆ యుద్యానమున నున్న ఆ వృక్ష స్తంబపర్యంత మిందు
 కీర్తికొఱకే మొలిచినటు లతనికిఁ గానిపించెను. అతడు కనబడిన
 చెట్టుకింద నెల్ల ఇందుకీర్తిని దింపి అచట నామె కుపచారములు
 చెప్పెను. అచట నొకొక్క పిట్టనే చూపెను. ఆ పిట్టకూఁత
 లిందుకీర్తిముం దొక గానసభగా నానందించెను.

ఇటులు వనవిహారము చేసిచేసి మలయమూలి యిందు
 కీర్తి నొక సురపొన్ననీడ దించి యామె నలంకరించుటకు
 పూవులు తేబోయెను.

రాజకుమారిచేఁ ప్రేరితుడై వినయబోధి మలయమా
 లిని కనిపట్టియుండెను. మలయమూలి పూలకని అటు వెళ్లఁగనే
 వినయబోధి యిటు వచ్చెను. అతఁ డా చిత్తరువును దీసి
 యావల నుంచి దానికి బదులుగా నచట మఱియొక చిత్తరువు
 నుంచి తా నొక చెట్టుచాటున దాఁగియుండెను.

ఈ చిత్తరువున బ్రహ్మాండమైన ఒక నల్లత్రాఁచు. అది
 పడగ విప్పి యిందుకీర్తిని గాటువేసెను. ఇందుకీర్తి నేల కొఱ
 గెను. ఆమె పెదవులును, దంతములును, మోమును నల్లఁ
 బాతెను.

మలయమూలి తోఁట యంతయుఁ దిరిగి తిరిగి వసంతుని
 పంట యంతయుఁ గోసెను. ఆపటము ముందులకు వచ్చి రంభా
 పలాశములఁ బఱచి వానిమీఁద నాపూలఁ గ్రుమ్మరించెను.

శులుమాఱులు కోసికొనివచ్చిన ఆ పూలన్నియు నచట నుండఁగా అది యొక పూలయంగడి యాయెను.

ఆ పుష్పరాశినుండి దోసిల్లకొలఁది పూలతో నతఁ డిందుకీర్తి నభిషేకంపఁదొడఁగెను. అవి ముత్తియములవలె నెగసి నక్షత్రములవలె నేల రాలెను. క్రింద రాలిన పూలన్నియు నొక పాలమడుఁ గాయెను.

పూలతావిచే నతఁ డున్నాదము చెందెను. ప్రేమచే నుడ్డుగుడుచు కొనెను. ఏకాంతతచే నితర మంతయు మఱిచెను. అతఁ డిందుకీర్తిని కౌఁగిలించుకొనఁబోయి మోమెత్తి చూచెను. ఈ పటములో ఇందుకీర్తి చచ్చిపడియుండెను. ఆమెప్రక్క బ్రహ్మాండమైన నల్లత్రాఁచు. అతని మేనిచట్ర మంతయు చలిం చెను. కనుల నీరు గ్రమ్మెను. అతఁ డెగడిగఁ జూచెను. అతని మతి చెదరెను. అతని కనులు ముఖుళించెను. అతని యవయవములు పట్టుదప్పెను. అతఁ డెగురవయించిన మట్టిముద్దవలె చదికిలఁ బడెను. మూర్ఖలో మునిఁగెను.

మలయమాకుత మాతని వదన మండలనుందలి స్వేదబిం దువులను తుడిచివై చెను. గరువముతో నిట్టనిలిచిన ఆసురపొన్న పట్టని గొడు గాయెను. మలయమాలి కొంతసేపటి కీప్రక్క నుండి యా ప్రక్కకు దొరలెను. మాఁగువాఱిన మోముతో లేచి యిందుకీర్తిని జూచెను. బాష్పప్రవాహ మాతని నంధు నొనరించెను.

“ఇందుకీ ర్తి అస్తమింపఁగా, ఓరి మలయమాలీ! నీ జీవ
మేల పోదు?” అని అతఁడు కనులు తుడుచుకొని రివ్వన నా
సురపోన్న నెక్కఁదొడఁగెను.

దానిచాటుననే దాఁగియున్న వినయబోధి రాజోవు
నాపదను డిహించి వెంటనే కొంతమంది భటులను సైగచే
రావించి ఆమూపదను నివారించు ప్రయత్నమునం దుండెను.

మలయమాలి స్కంధము లన్నియు దాఁలెను. దిగంత
మును. జూచుచుటకుఁ బ్రయాణము కట్టినటు లున్న యొక
కొమ్మ కతఁడు చేతులను, కాళ్లను లంకెవయిచి తలక్రిందుల
పిట్టవలె వ్రేలాడి యిందుకీ ర్తిని ధ్యానించుచు చేతులను,
కాళ్లను వదిలివై చెను.

మలయమాలి కనులఁ దెఱచి చూడఁ గలిగినంతలో
తాను బ్రతికియున్నటులు తెలిసికొనెను. మలయమాలి రిచ్చపడి
యిటు లనెను: “అయ్యా, నా కుపకార మనుకొని ఆపకార
మొనరించితిరి.”

“ఎటులు?”

“ఇందుకీ ర్తి చనిపోయినపిదప నా బ్రతుకేల?”

“ఓయి మూఢుఁడా! నీ వలెనే బ్రతికియున్న యిందు
కీ ర్తిని చచ్చిన దనుచున్నావు. నీ వెవరిని వూలఁ బూజించుచుం
టివో, నీ వెవరిని ముద్దాడుచుంటివో, నీ వెవరిని కౌఁగిలించు

కొనుచుంటివో అది చిత్తరువు, నీవు రాగివి, ఇది యెల్లయు
కల్ల, ఇది నీ సంకల్పస్పృష్టి, నిండు భ్రాంతి, వట్టిమాయ.”

“ఇందుకీర్తి బ్రతికియుండుట కల్ల.”

“ఓరి మూర్ఖుడా, అదిగో! చూడు, వేణువనమున
బుద్ధుని విహారమును బరికించి తన ప్రాసాదమున కదె పోవుచు
న్నది.”

మలయమాలికరకంతలలోనుండి యిందుకీర్తిని జూచెను.
వెంటనే యతనికి పూర్వస్మృతి కలిగెను, తల వంచుకొనెను.

“నాయనా, నీవు ధ్యానసిద్ధుడవు, నీ ధ్యానమును
సిద్ధిపఱజేయుట కిందుకీర్తి ఆచార్య. నీ వీ ధ్యానబలము చేడత్వ
మును దెలిసికొనఁగోరుదువేని అమృతుడవయ్యెదవే. పామరులు
పైదలులకొఱకు శరీరమునైన నొడ్డుదురు, తత్త్వముకొఱకే
శరీరము నొడ్డుదురేని మఱి శరీరము నెఱుగరుకదా. మనోబల
ముపయోగించి నీ వెవరికొఱకు ప్రాణముల నొడ్డితివో ఆమ
నోబలమునే యుపయోగించి తత్త్వముకొఱ కిప్పుడు ప్రాణ
ముల నొడ్డఁగలవేని కోట్లకోటి యిందుకీర్తుల మూలమును
కనుఁగొనఁజాలుదువే” అని వినయబోధితి యనెను.

“ఏమేమి?” అని మలయమాలి డిల్లపడెను. అతని కను
బొమ లుత్కోచము లాయెను, ఒడలు కట్టబాఱెను, కొంచెము
నేపటిలో నతని మోము పిండిన వలుపయై వెంటనే సగము

విడిగి వ్రేలాడు నాకువలె నేలకు వ్రాలెను. కనులు నీటికాల్య
లయిపోయెను. అతని మానస మేకాగ్రతచే కరడుగట్టెను.
ఇంతవఱకును శిశువువలె వినయజ్యోతిచేతులలో నున్న మలయ
మాలి యిపుడు లేచి అతనిముందు శిష్యునివలె నిలువఁబడి
“కుండచిల్లిని వజ్రపుఱొడిచే నతుకుచుంటిని” అని మోఁకా
రించెను.

‘త్రిశ్రరణములు నిన్ను రక్షించుఁగాక’ అని వినయ
జ్యోతి దీవించెను.

౧౨

తలిదండ్రులు మలయమాలి పునర్జన్మ మెత్తినటులు సంత
సించిరి. గురువులు “చదువుల కిది ఫల”మని తృప్తి సనిరి.
“కుఱ్ఱవానితిక్క తిరిగిన” దని ప్రజ శాంతి పొందెను. మిత్రు
లందఱును ప్రత్యక్షమయిన దైవమును స్తోత్రముచేసినటులు
ఇందుకీర్తియకాదార్యమును స్తోత్రముచేసిరి. ఇందుకీర్తి వినయ
జ్యోతిని బ్రశంసించి మలయమాలికి మంగళము కలుగవలయు
నని మనసులో కోరుకొనెను.

మలయమాలి యిటు లందఱును సంతోషసముద్రమున
ముంచి మామ మయిపోయెను. ఇతని సంగతి యిటు లయి
పోఁగా మనీష ప్రేమను పాథేయముగాఁ గొని మలయమాలి
కొఱకు గృహత్యాగ మొనరించెను.

మనీష కాలువెట్టిన మొదటి యూరి సందులో నొక యింటిముంగల సందడిగా నుండెను. ఆ యిల్లొక మంగల వానిది, అతఁడు తాగి కొంచెము మత్తుగానుండెను. ఆ యింటి యెదుటి వేముక్తింద దారినరికట్టి పలువు రొక గుంపుగా కూర్చుండిరి. ఆ గుంపులో నొకఁడు “ఒరీ, తల తడిసిపోతివి, తొందరగా రా” అనెను. ఇంకొకఁడు ‘ఒరే నాకు సగము గొఱిగి పోతివి ; నీ వాకిలే తిరుపతి చేసితివి’ అనెను. ‘ఈవేళ యెవరి అదృష్టమును తిన్నగా లే’ దని ఒకఁడనెను. ఇటు లందఱు నీన్నిమాట లనుచుండఁగా ఆమంగలవాఁడు- “కొటిస్సరుడి కొడుకు నిన్న సొగరం చేపించుకొని, ఇదుగో! ఈ బంగార మొలతా డిచ్చిపోయిండు. నీవుకూడా తే ఓతాడు. నీకూ చేతా నున్నగా సొగరం” అని యనెను.

మనీష యీ మాటలు వినుచు వారిని తప్పించుకొని వెళ్లి డొరబసివి కతిథియాయెను.

ఆ పగ లంతయు, నామె రాత్రివలె వెడలఁబుచ్చెను. గూండ్లకుఁ జేరు పిట్టల కలకలారావములు ఆమెస్వప్న నేతువును శిథిల మొనరించెను. పడమటికొండమీఁది సూర్యుని చరమ క్షాంతి ఆమెదునసుమీఁద రక్తాక్షరముల ముద్రించిపోయెను.

మనీష యపుడు ఆ మంగలవాని యింటికేఁగి పది దీనారములచే నాతని ఆశ్చర్యమునముంచి ములయమాళికేశ పాశమును గొని మిశనతీర్థమునకు మహాప్రస్థాన మొనరించెను.

మనీష గ్రామసీమ దాటి దానిని దీసిచూచెను. చంచల మయినను నిబిడమయిన యొక మదిరానుభవ మామెమానస మును స్పృశించిపోయెను. ముఖరమై పోటు పొడిచిన మున్నీటి ముత్తరఁగలపై పుష్పించిన బుద్బుదమై, గిరగిరఁ దిరుగు మహా కాలుని రథచక్రమునుండి తునిసిపడిన మణిదీ ప్తియై మలయ మాళి యామె కా కేశపాశమునఁ గనఁబడెను. ఆమె దానిని ముద్దిక్షకొని కనుల కద్దుకొని తన కేశపాశములో కలిపి చుట్టు కొనెను. కృష్ణరాత్రినక్షత్రస్థలమును భేదించుకొని వచ్చిన రోమాంచమో యన నున్న నక్షత్రకాంతిలో “ఇటు పో, ఇటు పో” అని చెప్పి చూపుచున్న భూదేవితర్జనిఁబోలు బాటఁబడి యామె తెలహాలునఱకును నడచెను. డోషాదేవి కావిచీరలతో నామె కెదు రాయెను. సంసార భారముచే క్రుంగిన ప్రకృతిమాతబిడ్డలు చెట్టుచేమలు అయత్నపాలితము లైనను ఆమె గుప్తవాత్సల్యమును పొందియోయన ఛాయా తపముల నిత్యక్రీడలో పాలుగొని అడ్డదిడ్డముగా తెగఁబెరిఁగి ఆకసముదెస దేనినోచూచుచు నామెకుఁ గనఁబడెను. వానిని ధాఁటినతరువాత ఎత్తయినమేడలు, మిద్దెలు, నాలుగిండ్ల బవంతులు, రాజవీధులు.

మనీష ఆ నగరపు రచ్చచావడిముందునుండి చనుచు నచట వెనుకటి విటులనుజూచి తెల వంచుకొనెను. ఒకానొక పుడు పూలవలె తనమీఁదఁ బడిన వేసవేల చూపు లిపుడు ముండ్లవలె నామెకు గ్రుచ్చుకొనెను. ఒకానొకపుడు విషమే

యమృత మగును, మఱియొకానొకపుడు అమృతమే విష మగును గదా.

ఆమె యున్న యా యునికికిని, ఆ రాకకును అచటివారందఱును ఆశ్చర్యపడిరి. ఒకరొకరే యామెకు స్వాగత మిడిరి. అది యటుండ వలకయే రమ్మని ఆమెకు వార్తపంపెను. కాని యామె యచటఁగల విహారమునఁ బ్రవేశము సంపాదించెను. అందు ధర్మభగిని యాయెను. కాని యామె యెందులకచటఁ బ్రవేశించెనో దానికి ఇసుమంతయు ఫలము కానరాలేదు.

ఆమె కచటఁ దాను చేయుచున్న పని తనకే విపరీతముగాఁ బొడగట్టెను. మఱియు తాను తిరిపె మెత్తుకొని తిని యిడుమలు గుడుచుచున్నను తన సౌందర్యభాండారమునకు వెంపేకాని టాం పేడను కానఁబడుటలేదు. విహారమున తాను ధర్మభగినిగా నున్నను పురుషసంఘమునుండి తనకు నిర్భయత లేదు, ఆడుదానికి స్వేచ్ఛగా బ్రతుకుటకు వీలే లేదా?

ఆమె యిటులు సముద్రమున తేప్పవలె నటు నిటు కొట్టుకొనుచుండఁగా బౌద్ధసన్న్యాసుల మారజయోత్సవమువచ్చెను వెనుక నొకానొకనాఁడు బుద్ధుఁడు కామక్రోధాదులకు నెలవగు మారుని జయించెను. దాని కీ పండువు గుర్తు.

శ్రమణు లందఱును ముండనము చేయించుకొనిరి. ఆఱవయిన కావి వలువలఁ దాల్చిరి. త్రిశరణములకు శరణు

జొచ్చిరి. పిమ్మటఁ గామాదిదుర్గణములను చిత్రించి ఆచిత్రములను దెచ్చి ఒకటొకటే తగులఁబెట్టిరి.

అటుపిమ్మట “సర్వం దుఃఖం దుఃఖ” మ్మనియు, “సర్వం శూన్యం శూన్య” మ్మనియు దిక్కులు మాఱుమ్రోఁగెను.

ఈ భావనామంత్రముల నవగతము చేసికొని కాఁబోలు పశ్చిమదిశ కాషాయాంబరములు కట్టి సూర్యకమండులువు చేకొని బౌద్ధధర్మ మవలంబించెను. నాయుకాహృదయ మెఱుఁగని దుష్టవటువువలె చంద్రుఁ డామెను వెంటాడవచ్చెను. ఈ విద్వారమును జూడవచ్చిన జనసముదాయమో యన నాకసమునఁ జొక్కలు కిటుకిటలాడెను.

మారజయమువలనఁ గలిగిన శాంతిచేతంబోలె విహారవాసు లందఱును ఒడలు మఱచి నిదురించిరి. మనీషనూత్రము మారునకు జయవెట్టుచు కల్పశాకులాయమునఁ గూరుచుండి మలయమాలిని ప్రతీక్షించుచుండెను. ఆమె భావనాపటము ద్రౌపదికోశలవలె గుట్టలు పడుచుండెను. కొంతవడి కామె లోలోపల నిటు లనుకొనెను :

“నవ్వుచున్నటు లున్న యీనడికిరేయి
నేలచివరను మేటిమున్నీటినుందు
వలపుదేవతగా బిట్టు వెలసిన నను
వింతవింతగ నెవ్వరే వెదకువారు ?”

ఆమె యిటులు ఎవరిచేతనో వెదకించుకొనుచుండగా అటు మారునిఁ దగులఁబెట్టిన చేయి యొకటి ఇటు మనీషపాదమును వెదకుచు ఆమెకుఁ దగిలెను. ఆమె మలయమాలియే యని బ్రతుసెను. ఆమె సంతోషముతో నాపున్నమవెలుఁగున నోరగంట నాచేతిని జూచెను. క్రమక్రమముగా నాచేయి తీగవలె నామెశరీరమును బెనఁగొనెను.

మనీష చివాలున లేచి కూరుచుండెను. ఆచేయి యామెను గట్టిగా దాపునకు లాగుకొనెను. ఆమె మెల్లఁగా “అయ్యా, ఇది మారుని తగులఁబెట్టిన చేయియేనా?” అని యనెను.

“ని నీ చేయి మైత్రీమయ మయిన కారణభూమిలోనికిఁ గొంపోవఁగలదు” అని ఆ శ్రమణాచార్యుఁ డనెను.

“కారణభూమియా, మారణభూమియా?” అని మనీష అతని నొకతాపు తన్ని తన దుర్గతికి వగచుచు మలయమాలిని తలఁచుకొనుచు అచటనుండి లేచిపోయెను. ఆమెను మృత్యువు నొకవంకను మానభంగ మొకవంకను పట్టుకొని శూన్యము ముందు నిలువఁబెట్టెను. ఆమె హృదయము ఫట్టని పగిలెను. ఒకకీరణ మచట వెలిఁగెను.

౧౩

వేణువనమున విహారనిర్ధాణము సంపూర్ణ మాయెను. సున్నముచే గారచేయఁబడిన గోడ లన్నియు సర్వజ్ఞుని మానస

మునకుఁ బ్రతినిధులవలె నుండెను, వేదిక మీఁద నెలకొలుపఁ
బడిన బుద్ధుఁ డందఱకును ధ్యానముద్ర నుపదేశించుచు నెదుటఁ
గల తటాకమునఁ బ్రతిబింబించి సాధకుల భావనాతటాకమునఁ
బ్రతిబింబించిన చందముగాఁ గనుపట్టుచుండెను.

విహారమునందు నిలువబడిన ప్రతివాని హృదయ
మసార మగాధమగు నొకానొక శాంతిలోఁ బ్రవేశించెను.
ఆట్టి మహాశాంతికి మూలకుగు నొక మహాశూన్యమునఁ
బ్రవేశించి లోకులకు దాని దెలుపవలయు నని దీక్ష పట్టిన
మహాపురుషుఁడు బుద్ధుఁ డెట్టెదుటఁ గానిపించి మానముద్రతో
నిపు డా తత్త్వమును మరల నెల్లర కాదేశించుచున్నటు
లుండెను.

ఆ మహాపురుషుని జూచిన వృద్ధుఁ డొకఁడు బాలుఁడై
పోయెను. ఒక బాలుఁడు వృద్ధుఁ డాయెను.

మధ్యమ వృద్ధుఁ డొకఁడు బుద్ధుని జూచుచుఁ జూచుచు
జందెములు పుటుక్కునఁ దెంపివయించెను. ఒక యువతి యలం
కారముగాఁ బెట్టుకొనిన నగతోఁ గలిపి కొప్పును కోసివైచి
కొనెను. శ్రమజకుఁ డొకఁడు తన వేసమునకు రోసెను. ఒక
వేదసన్నాత్యసి ధ్యానముద్ర దాల్చి మఱొక బుద్ధవిగ్రహమువలె
నాయెను.

వినోదమును విలోకింపవచ్చిన వైదికోత్తములకు మంత్ర
తంత్రములుగాని పూజాప్రతిష్ఠలుగాని లేని యావిహారము

బోసి నోరివలె నుండెను. ఆలోచనలో మునిగి తేలుచున్న యొక వైదికోత్తముఁ డిఁకముందు కలిగియుగమంతయు నిట్టి యేడూకములచేతనే నిండిపోవునని పురాణములలో నుండెన'ని పరిహాసించెను. యజ్ఞము చేయుటకు ధనధాన్యములు లేని కర్తృఃడొకఁ డెటులయినను బుద్ధుని దహింసామతము సుమండీ' అని యనెను. 'అహింసామత మన నేమో నే నెఱుఁగనుగాని కడుపుమంటకు బుద్ధుఁడే సూకరమాంస మారగించె'నని వేద ధర్మ ప్రవక్త యొకఁ డనెను.

భక్తుఁడగు వైదికుఁ డొకఁడు నోరు కఱచుకొని 'బుద్ధు దేవుఁ డొక యవతారము సుమండీ' అని అనెను. విహారము నాలుగుమూలలును విహరించివచ్చిన ద్వైతవాది యొకఁడు 'సగుణము నంగీకరింపని బౌద్ధులకు బుద్ధుఁడే సగుణమై కూర్చుండె'నని యుద్ఘోషించెను. 'అద్వైతము ప్రచ్ఛన్న బౌద్ధ' మని మఱియొకఁ డనెను.

'శూన్యవాది యశూన్యము నంగీకరించుచున్నాఁడ'ని తార్కికుఁ డొకఁడు బుద్ధుని వ్రేలఁ జూపఁదొడఁగెను. 'కర్మయే తెలియకుండ నీటులు చేయించుచున్నద'ని జరన్తిమాంసకుఁ డొకఁడు ముక్కుమీఁద వేలు వేసికొనెను.

ఇటు లెవ రే మనుకొన్నను ఆ రాతివిగ్రహ మందఱు—
'నీ వెచటినుండి వచ్చితివి? మఱి నీ వెచటి కేగుచుంటివి?' అని నిలఁబెట్టుచుండెను.

దూరమునుండి కోలాహలధ్వని యొకటి వినబడఁదొడఁ
గెను. క్రమక్రమముగా నది మూఁడు విరామములతో వీను.
మిగిలెను కొంతవడికి.

బుద్ధం శరణం గచ్ఛామి
ధర్మం శరణం గచ్ఛామి
సంఘం శరణం గచ్ఛామి

అను ఘోషము వాయుతరంగములలోఁ బ్రవహించెను.
దిక్కులన్నియు నీ త్రిశరణములచేఁ బ్రతిధ్వనించెను.

జనులందఱెదురేగిరి.

మహారాజాధి రాజ పరమేశ్వరుఁ డిందు కేసరియు నతని
ప్రక్క నిందుకీర్తియు వారిముంగల వినయబోధియు పాద
చారులయి వచ్చిరి. వారివెనుక మానవారణ్యాము

సాధకు లందఱును విహారమునఁ గూరుచుండిరి. అచట
సనాయి లేదు డోలు లేదు మేళము లేదు తాళము లేదు.
ధ్యానమునఁ బ్రవేశించుటయే నచటఁ గర్తవ్యము.

సాధకు లందఱును ధ్యానసాగరమునఁ బడిరి. ఏకాగ్రత
లేని సాధకుఁ డొకఁడు తనప్రక్క వానిని జూచి కనులు గట్టిగా
మూసికొనెను. విహారమును జూడవచ్చిన బాలకు లందఱును
వినోద మేమియు లేమిఁ గొలఁకునఁ బడి 'నీట మునిఁగి యెవ
రెక్కువనే పుండురో'యని పన్నిదము చఱచికొనిరి.

క్రమక్రమముగా నందఱును పోజొచ్చిరి. సాయంతన జ్యోతి వెలిగెను. దేవాలయ ఘంటానాదము నగరమునుండి వినబడెను.

అచట ధ్యానసముద్రమున మునిగినవారిలో మొదట తేలినవాడు వినయజ్యోతి. అతఁడు లేచి మిగిలినవారి నుద్దేశించి మోకరించెను.

కొంతవడి కిందుకేసరి మెలకువ గ నెను. అతఁడు లేచి మిగిలినవారి నుద్దేశించి మోకరించెను.

పిదప ఇందుకీర్తి కనులు విప్పెను. పిదప మనీష కను దమ్ములఁ దెఱచెను. వారిరువురును లేచి నిలువఁబడి ధ్యానసిద్ధుఁ డును తన్నయఁడు నగు నొక యువకునిముందు మోకరించిరి.

అతఁడు మలయమాలి.

112-పుట. 2-వ పంక్తిలో 'కావించెను' అనుటకు బదులు 'కావింపఁ

కాచెను' అనిది దుస్థానమునది.
 సి. పి. వి. పి. పుస్తక గ్రంథాలయం
 ప్రకాశ పంఖ్య..... 20520
 తేదీ:.....

చెన్నపురి: వావిళ్ల రామస్వామిశాస్త్రులు ఆండ్ సన్స్ వారి
 'వావిళ్ల' ప్రెస్సున ముద్రితము—1949